



REGIONAL NEWS UNIT, ALL INDIA RADIO, CALICUT

ആകാശവാണി പ്രാദേശിക വാർത്തകൾ

തീയതി: 14-06-2025

സമയം 12.30 PM

പ്രധാന വാർത്തകൾ

- അഹമ്മദാബാദ് വിമാന ദുരന്തം അന്വേഷിക്കുന്നതിന് കേന്ദ്രഗവൺമെന്റ് ഉന്നതതല സമിതി രൂപീകരിച്ചു.
- പ്രധാനമന്ത്രി നരേന്ദ്രമോദി നാളെ അഞ്ച് ദിവസത്തെ സന്ദർശനത്തിനായി സൈപ്രസ്, കാനഡ, ക്രൊയേഷ്യ എന്നിവിടങ്ങളിലേക്ക് പോകും.
- നിലമ്പൂരിൽ ഉപതിരഞ്ഞെടുപ്പിന് മുന്നണികൾ അരയും തലയും മുറുക്കി പ്രചാരണ രംഗത്ത് സജീവം.
- സംസ്ഥാനത്ത് അതിതീവ്ര മഴസാധ്യത കണക്കിലെടുത്ത് ഇന്ന് അഞ്ച് ജില്ലകളിൽ കേന്ദ്ര കാലാവസ്ഥ വകുപ്പിന്റെ ചുവപ്പ് ജാഗ്രത.
- ഇന്ന് ലോക രക്തദാന ദിനം.
- ഓസ്ട്രേലിയക്കെതിരായ ലോക ടെസ്റ്റ് ക്രിക്കറ്റ് ചാമ്പ്യൻഷിപ്പ് ഫൈനലിൽ ദക്ഷിണാഫ്രിക്കയുടെ ബാറ്റിംഗ് ഉച്ച കഴിഞ്ഞ് പുനരാരംഭിക്കും.

വാർത്തകൾ വിശദമായി

അഹമ്മദാബാദ് വിമാന ദുരന്തം അന്വേഷിക്കുന്നതിന് കേന്ദ്രഗവൺമെന്റ് ഉന്നതതല സമിതി രൂപീകരിച്ചു. വ്യോമയാന രംഗത്തെ വിദഗ്ധരടക്കം ഉൾപ്പെടുന്ന സമിതിയ്ക്ക് നേതൃത്വം നൽകുന്നത് കേന്ദ്ര ആഭ്യന്തര സെക്രട്ടറിയാണ്. ജോയിന്റ് സെക്രട്ടറി റാങ്കിൽ കുറയാത്ത കേന്ദ്ര-സംസ്ഥാന ഗവൺമെന്റുകളുടെ പ്രതിനിധികളും ഉൾപ്പെടുന്നതാണ് സമിതി.

ഡെസ്ക് റിപ്പോർട്ട്

.....വോയ്സ്.....

മറ്റ് അന്വേഷണങ്ങൾക്ക് പകരമായിരിക്കില്ല ഉന്നതതല സമിതി. ഭാവിയിൽ വിമാന അപകടങ്ങൾ തടയുന്നതിനും സുരക്ഷാ മുൻകരുതൽ സ്വീകരിക്കുന്നതിനും ആവശ്യമായ നടപടിക്രമങ്ങൾ എന്തൊക്കെ വേണമെന്ന കാര്യവും സമിതി പരിശോധിക്കും.

വിമാനാപകടത്തിന്റെ യഥാർത്ഥ കാരണം, സാങ്കേതിക തകരാർ, മാനുഷിക പിഴവ്, കാലവസ്ഥാ സാഹചര്യങ്ങൾ, നിയന്ത്രണ ലംഘനങ്ങൾ എന്നിവയുൾപ്പെടെ സമിതിയുടെ അന്വേഷണപരിധിയിൽ വരും. ഇതുകൂടാതെ കേന്ദ്ര - സംസ്ഥാന ഗവൺമെന്റ് ഏജൻസികളുടെ രക്ഷാപ്രവർത്തനങ്ങൾ ഉൾപ്പെടെ അടിയന്തരപ്രതികരണം, ഏകോപനം, മാർഗ നിർദ്ദേശങ്ങൾ എന്നിവ സമിതി പരിശോധിക്കും. രാജ്യത്ത് മുന്പുണ്ടായ വിമാനാപകടങ്ങളുടെ രേഖകളും വിലയിരുത്തും. ഇത്തരം അപകടങ്ങൾ ഉണ്ടായാൽ സാഹചര്യങ്ങൾ കൈകാര്യം ചെയ്യുന്നതിന് ആവശ്യമായ നയങ്ങൾ, പ്രവർത്തനമെച്ചപ്പെടുത്തലുകൾ, പരിശീലനം, എന്നിവ ഏത് വിധത്തിൽ ആകണമെന്ന് സമിതി നിർദ്ദേശിക്കുകയും ചെയ്യും.

വിമാനാപകടത്തിൽ മരിച്ചവരുടെ എണ്ണം 254 ആയി. നാല് മെഡിക്കൽ വിദ്യാർത്ഥികളുടെ ഉൾപ്പെടെ അഞ്ചു പേരുടെ മരണം ഇന്ത്യൻ മെഡിക്കൽ അസോസിയേഷൻ ഗുജറാത്ത് ചാപ്റ്റർ പ്രസിഡന്റ് മെഹുൽ ഷാ സ്ഥിരീകരിച്ചു.



പ്രധാനമന്ത്രി നരേന്ദ്രമോദി നാളെ അഞ്ച് ദിവസത്തെ സന്ദർശനത്തിനായി സൈപ്രസ്, കാനഡ, ക്രൊയേഷ്യ എന്നിവിടങ്ങളിലേക്ക് പോകും. സൈപ്രസ് പ്രസിഡന്റ് നിക്കോസ് ക്രിസ്റ്റോ ഡൗലിഡ്സിന്റെ ക്ഷണപ്രകാരം പ്രധാനമന്ത്രി നാളെ സൈപ്രസ് സന്ദർശിക്കും. രണ്ട് പതിറ്റാണ്ടിനിടയിൽ സൈപ്രസിലേക്ക് ഒരു ഇന്ത്യൻ പ്രധാനമന്ത്രിയുടെ ആദ്യ സന്ദർശനമാണിത്. മറ്റന്നാൾ പ്രധാനമന്ത്രി കാനഡയിൽ ജി-7 ഉച്ചകോടിയിലും പങ്കെടുക്കും.



ഇസ്രയേൽ - ഇറാൻ പരസ്പരാക്രമണം അവസാനിപ്പിക്കണമെന്ന് ഐക്യരാഷ്ട്ര സംഘടനാ സെക്രട്ടറി ജനറൽ അന്റോണിയോ ഗുട്ടറസ് ആവശ്യപ്പെട്ടു. സമാധാനവും നയതന്ത്രവും ഇരുരാജ്യങ്ങളും നിലനിർത്തണമെന്ന് അദ്ദേഹം സാമൂഹിക മാധ്യമത്തിൽ കുറിച്ചു. സ്വയം പ്രതിരോധത്തിനും പൗരന്മാരുടെ സംരക്ഷണത്തിനും ഇസ്രയേലിന് അവകാശമുണ്ടെന്ന് യൂറോപ്യൻ കമ്മീഷൻ പ്രസിഡന്റ് ഉറുസുല വോണ്ടർലെയും ആവർത്തിച്ചു സ്ഥിരീകരിച്ചു. എല്ലാ കക്ഷികളും പരമാവധി

സംയമനത്തോടെ പ്രവർത്തിക്കണമെന്നും സ്ഥിതിഗതികൾ വഷളാക്കാതിരിക്കണമെന്നും അവർ അഭ്യർത്ഥിച്ചു.



MV Wan Hai 503 കപ്പലിലെ തീ നിയന്ത്രണ വിധേയമെന്ന് തീര രക്ഷാസേനയും നാവികസേനാ ഉദ്യോഗസ്ഥരും വ്യക്തമാക്കി. നിലവിൽ കപ്പൽ പുറം കടലിലേക്ക് ടഗ് ഉപയോഗിച്ച് വലിച്ചു കൊണ്ടുപോകുകയാണ്. കോസ്റ്റ് ഗാർഡിന്റേയും നേവിയുടേയും കപ്പലുകൾ ഇതിനെ അനുഗമിക്കുന്നുണ്ട്. പുകയുയരുന്നുണ്ട്.



പഹൽഗാം ഭീകരാക്രമണത്തിന് ശേഷം നടത്തിയ ഓപ്പറേഷൻ സിന്ദൂർ ഇന്ത്യൻ വ്യോമസേനയുടെ സമാനതകളില്ലാത്ത വൈദഗ്ധ്യത്തിന്റെ തെളിവാണെന്ന് വ്യോമസേനാ മേധാവി എയർ ചീഫ് മാർഷൽ AP സിംഗ് പറഞ്ഞു. ഹൈദരാബാദിലെ വ്യോമസേന അക്കാദമിയിൽ കംബൈൻഡ് ഗ്രാജുവേഷൻ പരേഡിൽ സംസാരിക്കുകയായിരുന്നു അദ്ദേഹം. പ്രതിയോഗികൾക്ക് കൃത്യമായും വേഗത്തിലും പ്രഹരമേൽപ്പിക്കുന്നതിന് വ്യോമസേനയുടെ കഴിവ് സിന്ദൂർ ഓപ്പറേഷൻ പ്രകടമാക്കിയതായി അദ്ദേഹം പറഞ്ഞു.



നിലമ്പൂരിൽ ഉപതിരഞ്ഞെടുപ്പിന് മുന്നണികൾ അരയും തലയും മുറുക്കി പ്രചാരണ രംഗത്ത് സജീവമായി. ദേശീയ - സംസ്ഥാന രാഷ്ട്രീയത്തിലെ പ്രമുഖ നേതാക്കൾ വോട്ടുറപ്പിക്കാൻ രംഗത്തിറങ്ങി.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ

.....വോയ്സ്.....

LDF സ്ഥാനാർത്ഥി M സ്വരാജിനായി മുതിർന്ന CPIM നേതാവും മുഖ്യമന്ത്രിയുമായ പിണറായി വിജയൻ, CPIM നേതാക്കളായ KN ബാലഗോപാൽ, MB രാജേഷ് തുടങ്ങിയവരും, UDF സ്ഥാനാർത്ഥി ആര്യാടൻ ഷൗക്കത്തിന് വേണ്ടി AICC ജനറൽ സെക്രട്ടറി പ്രിയങ്കാ ഗാന്ധി, പ്രതിപക്ഷനേതാവ് VD സതീശൻ തുടങ്ങിയവരുമാണ് താരപ്രചാരകർ. NDA സ്ഥാനാർത്ഥി മോഹൻ ജോർജിന് വേണ്ടി BJP സംസ്ഥാന പ്രസിഡന്റ് രാജീവ് ചന്ദ്രശേഖർ, MT രമേശ് തുടങ്ങിയ മുതിർന്ന നേതാക്കൾ പ്രചാരണരംഗത്ത് സജീവമാണ്. അതേ സമയം PV അൻവർ ഓരോ വോട്ടറേയും കണ്ട് വോട്ടുറപ്പിക്കുന്ന തിരക്കിലാണ്.

നിലമ്പൂർ ഉപതിരഞ്ഞെടുപ്പ് പെരുമാറ്റച്ചട്ടത്തിന്റെ ഭാഗമായ പരിശോധനകളുമായി ജനങ്ങൾ സഹകരിക്കണമെന്ന് ജില്ലാ തെരഞ്ഞെടുപ്പ് ഓഫീസർ കൂടിയായ ജില്ലാ കളക്ടർ വി.ആർ വിനോദ് ആവശ്യപ്പെട്ടു. വാഹന പരിശോധനയുമായി ബന്ധപ്പെട്ട മാധ്യമ റിപ്പോർട്ടുകൾ ശ്രദ്ധയിൽപെട്ടതിനെ തുടർന്നാണ് കളക്ടറുടെ വിശദീകരണം. സ്വതന്ത്രവും നീതിയുക്തവും സുതാര്യമായ തിരഞ്ഞെടുപ്പ് നടപടി ഉറപ്പാക്കുന്നതിനാണ് പരിശോധനകൾ. മാതൃകാ പെരുമാറ്റച്ചട്ടം നടപ്പിലാക്കുന്നതിന്റെ ഭാഗമായി, നിലമ്പൂർ മണ്ഡലത്തിൽ 10 സ്റ്റാറ്റിക് സർവ്വെലൻസ് ടീമുകൾ, 9 ഫ്ലൈയിംഗ് സ്ക്വാഡുകൾ, 3 ആന്റി-ഡിഫേസ് മെന്റ് സ്ക്വാഡുകൾ, രണ്ട് വീഡിയോ സർവ്വെലൻസ് ടീമുകൾ എന്നിവ പ്രവർത്തിക്കുന്നതായി കളക്ടർ അറിയിച്ചു. തിരഞ്ഞെടുപ്പ് കമ്മീഷൻ പുറപ്പെടുവിച്ച മാർഗനിർദ്ദേശങ്ങളും ചട്ടവുമനുസരിച്ചാണ് ഈ നിർബന്ധിത നടപടികളെന്നും കളക്ടർ വ്യക്തമാക്കി.



ഉപരാഷ്ട്രപതി ജഗ്ദീപ് ധൻവർ മൂന്ന് ദിവസത്തെ സന്ദർശനത്തിന് നാളെ പുതുച്ചേരിയിൽ എത്തും.

മറ്റന്നാൾ JIPMER ൽ 'രാഷ്ട്രനിർമ്മാണത്തിൽ പരിസ്ഥിതി സുസ്ഥിരത' എന്ന വിഷയത്തിൽ സംഘടിപ്പിക്കുന്ന സെമിനാറിൽ ഉപരാഷ്ട്രപതി മുഖ്യാതിഥിയാകും.

പോണ്ടിച്ചേരി സർവകലാശാലയുടെ ചാൻസലർ കൂടിയായ ഉപരാഷ്ട്രപതി 17-ന് , സർവകലാശാലയിലെ വിദ്യാർത്ഥികൾ, അധ്യാപകർ, ജീവനക്കാർ എന്നിവരുമായി സംവദിക്കും.



സംസ്ഥാനത്ത് അതിതീവ്ര മഴസാധ്യത കണക്കിലെടുത്ത് ഇന്ന് അഞ്ച് ജില്ലകളിൽ കേന്ദ്ര കാലാവസ്ഥ വകുപ്പ് ചുവപ്പ് ജാഗ്രത പ്രഖ്യാപിച്ചു. കാസർഗോഡ്, കണ്ണൂർ, വയനാട്, കോഴിക്കോട്, മലപ്പുറം ജില്ലകളിലാണ് ചുവപ്പ് ജാഗ്രത. പാലക്കാട്, തൃശൂർ, എറണാകുളം, കോട്ടയം, ഇടുക്കി, പത്തനംതിട്ട ജില്ലകളിൽ ഓറഞ്ച് ജാഗ്രതയും നൽകി.

ആലപ്പുഴ, കൊല്ലം, തിരുവനന്തപുരം ജില്ലകളിലും ലക്ഷദ്വീപിലും മഞ്ഞ ജാഗ്രതയുമാണ്. മഴ തുടരുന്ന സാഹചര്യത്തിൽ മണ്ണിടിച്ചിലും ഉരുൾപൊട്ടലും ഉണ്ടായേക്കാമെന്നും പൊതുജനങ്ങളും ഗവൺമെന്റ് സംവിധാനങ്ങളും ജാഗ്രത പാലിക്കണമെന്നും അധികൃതർ അറിയിച്ചു.

മലയോര മേഖലയിൽ താമസിക്കുന്നവർ സുരക്ഷിത സ്ഥലത്തേക്ക് മാറി താമസിക്കണമെന്നും താഴ്ന്ന പ്രദേശങ്ങളിൽ താമസിക്കുന്നവർ സാഹചര്യങ്ങൾ വിലയിരുത്തി ക്യാമ്പുകളിലേക്ക് മാറണമെന്നും നിർദ്ദേശമുണ്ട്.



കേന്ദ്ര ആയുഷ് മന്ത്രാലയത്തിന്റെ ആഭിമുഖ്യത്തിൽ ന്യൂഡൽഹിയിൽ “ഒരു ഭൂമി ഒരേ ആരോഗ്യത്തിന് യോഗ്യം” ആഗോള ഉച്ചകോടിക്ക് തുടക്കം കുറിച്ചു. ഈ മാസം 21 ന് 11-ാമത് അന്താരാഷ്ട്ര യോഗ ദിനത്തിന്റെ മുന്നോടിയായാണ് ഉച്ചകോടി. ലോകത്തെ പ്രമുഖ അന്താരാഷ്ട്ര യോഗ സ്ഥാപനങ്ങളിൽ നിന്നും വെൽനസ് കമ്മ്യൂണിറ്റികളിൽ നിന്നും ഓൺലൈനായും അല്ലാതെയും ആയിരത്തിലധികം പേർ പരിപാടിയുടെ ഭാഗമാകുന്നുണ്ട്.

ബഹ്റൈൻ, US, UK, ദക്ഷിണ കൊറിയ എന്നിവയുൾപ്പെടെ നാലിലധികം രാജ്യങ്ങളിൽ നിന്ന് വിദഗ്ധരും ഉച്ചകോടിയിൽ പങ്കെടുക്കുന്നു.



മുതിർന്ന പൗരൻമാർക്കെതിരായ അതിക്രമങ്ങൾ തടയുന്ന ബോധവൽക്കരണ ദിനാചരണത്തിന്റെ സംസ്ഥാനതല ഉദ്ഘാടനത്തോടൊപ്പം പുതിയ പദ്ധതികൾക്കും നാളെ തുടക്കം കുറിക്കുമെന്ന് മന്ത്രി ഡോ. R ബിന്ദു അറിയിച്ചു. രാവിലെ തിരുവനന്തപുരം ടാഗോർ തീയേറ്ററിലാണ് പരിപാടികൾ.

ആലപ്പുഴയിൽ ദിനാചരണത്തിന്റെ ഉദ്ഘാടനം മന്ത്രി പി പ്രസാദ് നാളെ നിർവഹിക്കും. പരിപാടിയുടെ ഭാഗമായി ദീപശിഖാറാലിയും ഉണ്ടാകും.



ഇന്ന് ലോക രക്തദാന ദിനം. രക്തദാനത്തിലൂടെ ജീവൻ രക്ഷിക്കുന്നതിനെക്കുറിച്ച് അവബോധം വളർത്തുകയെന്ന ലക്ഷ്യവുമായാണ് എല്ലാവർഷവും ജൂൺ 14-ന് ലോക രക്തദാന ദിനം ആചരിക്കുന്നത്. നിസ്വാർത്ഥരായി രക്തദാനം ചെയ്ത് മറ്റുള്ളവരുടെ ജീവൻ രക്ഷിക്കാൻ സന്നദ്ധത കാണിക്കുന്നവരെ ആദരിക്കുന്നതിനാണ് ദിനാചരണം.

രക്തം നൽകൂ, പ്രത്യാശ നൽകൂ: ഒരുമിച്ച് നമുക്ക് ജീവൻ രക്ഷിക്കാമെന്നതാണ് ഈ വർഷത്തെ ദിനാചരണ പ്രമേയം.



ലോക രക്ത ദാന ദിനത്തിന്റെ കോഴിക്കോട്ട് വെൽനസ് ഫൗണ്ടേഷൻ ട്രസ്റ്റിന്റെ നേതൃത്വത്തിൽ സ്മാർട്ട് രക്തദാന ശൃംഖല AI അധിഷ്ഠിത വെൽബി ആപ്പിൽ പ്രവർത്തനം ആരംഭിച്ചു.

രക്ത ബാങ്കുകളെയും സന്നദ്ധ സംഘടനകളെയും രക്തദാതാക്കളെയും പൊതു ജനങ്ങളെയും ബന്ധിപ്പെടുത്തുന്നതാണ് ആപ്പ് .



ഓസ്ട്രേലിയക്കെതിരായ ലോക ടെസ്റ്റ് ക്രിക്കറ്റ് ചാമ്പ്യൻഷിപ്പ് ഫൈനലിൽ ദക്ഷിണാഫ്രിക്കയുടെ ബാറ്റിങ് ഇന്ന് പുനരാരംഭിക്കും. ലോർഡ്സിൽ വൈകിട്ട് മൂന്നു മണിക്കാണ് മത്സരം.

മൂന്നാം ദിനം കളി അവസാനിക്കുമ്പോൾ, രണ്ടാം ഇന്നിങ്സിൽ രണ്ട് വിക്കറ്റ് നഷ്ടത്തിൽ ദക്ഷിണാഫ്രിക്ക 213 റൺസെടുത്തു. ജയിക്കാൻ എട്ടു വിക്കറ്റ് ബാക്കിയിരിക്കെ, ഇനി വേണ്ടത് 69 റൺസാണ്.

നേരത്തെ, ഓസ്ട്രേലിയയുടെ രണ്ടാം ഇന്നിങ്സ് 207 റൺസിന് അവസാനിച്ചിരുന്നു. പിച്ച് ആന്തളങ്ങൾ സംഭവിച്ചില്ലെങ്കിൽ 27 വർഷത്തിനു ശേഷം ഒരു ICC കിരീടമെന്ന ദക്ഷിണാഫ്രിക്കയുടെ സ്വപ്നം ഇന്ന് യാഥാർത്ഥ്യമായേക്കും.



സ്വർണ വില വർദ്ധിച്ചു. പവൻ 200 രൂപ ഉയർന്ന് 74,560 രൂപയായി. 9,320 രൂപയാണ് ഇന്നത്തെ ഗ്രാം വില.



കണ്ണൂർ കൊട്ടിയൂർ വൈശാഖോത്സവത്തിലെ നാല് ആരാധനകളിൽ ആദ്യത്തേതായ തിരുവോണം ആരാധന നാളെ നടക്കും.

അക്കരെ ദേവസ്ഥാ നത്ത് മണിത്തറയിൽ താത്കാലിക ശ്രീകോവിലിന്റെ നിർമ്മാണം പൂർത്തിയായി. ക്ഷേത്രദർശനത്തിനായി എത്തുന്നവരുടെ തിരക്ക് വർദ്ധിച്ചിട്ടുണ്ട്.

മറ്റ് സംസ്ഥാനങ്ങളിൽ നിന്ന് ഉൾപ്പെടെ നിരവധി പേർ ഇന്നലെ തൊഴുതു മടങ്ങി.



മിഥുനമാസ പൂജകൾക്കായി ശബരിമല നട ഇന്ന് തുറക്കും. തന്ത്രീ കണ്ഠരർ രാജീവരരുടെ സാന്നിധ്യത്തിൽ മേൽശാന്തി അരുൺ കുമാർ നമ്പൂതിരി വൈകിട്ട് അഞ്ചിന് നട തുറന്നു ദീപം തെളിയിക്കും. ശേഷം പതിനെട്ടാം പടിക്കു താഴെ ആഴിയിൽ അഗ്നിപകരും.

മിഥുനമാസം ഒന്നായ നാളെ രാവിലെ അഞ്ചിനു നട തുറക്കുന്നതുമുതൽ 19-ന് രാത്രി 10 ന് നട അടയ്ക്കും വരെ എല്ലാ ദിവസവും പ്രത്യേക പൂജകളും, ചടങ്ങുകളും ഉണ്ടായിരിക്കും.



വന്യജീവികൾക്ക് ഭക്ഷണ ലഭ്യത വർദ്ധിപ്പിച്ചു മനുഷ്യ-മൃഗ സംഘർഷം ലഘൂകരിക്കുക ലക്ഷ്യമിട്ട് വിത്തുട്ട് പ്രവൃത്തിയുടെ സംസ്ഥാനതല ഉദ്ഘാടനം നാളെ നടത്തും. കോഴിക്കോട് കാക്കവയൽ വനപർവം ഇക്കോടുറിസം സെന്ററിൽ വൈകിട്ട് മന്ത്രി AK ശശീന്ദ്രൻ പരിപാടി ഉദ്ഘാടനം ചെയ്യും.



വൊക്കേഷണൽ ഹയർസെക്കണ്ടറി വിഭാഗം ഒന്നാംവർഷ ഏകജാലക പ്രവേശനത്തിന്റെ മൂന്നാമത്തെയും അവസാനത്തെയും അലോട്ട്മെന്റ് തിങ്കളാഴ്ച പ്രവേശനം സാധ്യമാക്കും വിധം പ്രസിദ്ധീകരിക്കും. ചൊവ്വാഴ്ച വൈകിട്ട് 4 വരെ പ്രവേശനം നേടാം.



കോഴിക്കോട് ജില്ലാ പഞ്ചായത്തിന്റെ നേതൃത്വത്തിൽ ഈ മാസം 26-ന് സംഘടിപ്പിക്കുന്ന ലഹരിവിരുദ്ധ ജനകീയ പ്രതിരോധം '2 മില്യൺ പ്ലഡ്ജി' ൽ അഞ്ച് ലക്ഷത്തോളം സ്കൂൾ വിദ്യാർത്ഥികൾ പങ്കാളികളാകും. കുടുംബശ്രീ പ്രവർത്തകർക്കൊപ്പം കുടുംബാംഗങ്ങളും പ്രതിജ്ഞയെടുക്കും.

സിവിൽ സ്റ്റേഷൻ, ജില്ലാ പഞ്ചായത്ത് ഓഫീസ്, മെഡിക്കൽ കോളേജ്, പോലീസ് സ്റ്റേഷനുകൾ, കോളേജുകൾ, ടൂറിസം കേന്ദ്രങ്ങൾ, ബസ് സ്റ്റാൻഡുകൾ, ഗവൺമെന്റ് സ്ഥാപനങ്ങൾ എന്നിവിടങ്ങളിൽ പ്രതിജ്ഞ സംഘടിപ്പിക്കും.



എലത്തൂർ നിയോജക മണ്ഡലത്തിൽ SSLC, പ്ലസ് ടു പരീക്ഷകളിൽ മുഴുവൻ വിഷയങ്ങൾക്കും A പ്ലസ് നേടിയവരെ വിദ്യാഭ്യാസ സമിതിയുടെ നേതൃത്വത്തിൽ നാളെ അനുമോദിക്കും. മന്ത്രി P.A മുഹമ്മദ് റിയാസ് കാക്കൂരിൽ പരിപാടി ഉദ്ഘാടനം ചെയ്യും.



മുഖ്യ തിരഞ്ഞെടുപ്പ് ഓഫീസർ ഡോ.രത്നൻ U കേൽകർ, കേന്ദ്ര ഇലക്ഷൻ കമ്മീഷൻ ഡെപ്യൂട്ടി ഡയറക്ടർ P.പവൻ എന്നിവർ ആകാശവാണി, ദൂരദർശൻ, പ്രസ് ഇൻഫർമേഷൻ ബ്യൂറോ, വിവിധ പ്രിന്റ്, വിഷ്യൽ, ഓൺലൈൻ മീഡിയ, പ്രതിനിധികളുമായി സംവദിച്ചു. കേന്ദ്ര തിരഞ്ഞെടുപ്പ് കമ്മീഷന്റെ നിർദ്ദേശപ്രകാരമായിരുന്നു സംവാദം. തിരഞ്ഞെടുപ്പ് കമ്മീഷൻ പുതുതായി ആവിഷ്കരിച്ച 23 സംരംഭങ്ങൾ യോഗത്തിൽ P പവൻ വിശദീകരിച്ചു.

News Editor: വി കെ സുരേഷ്
News Reader : നിമിഷ ജി
CNRT: ഫസ്റ്റ് ഫാത്തിമ
DEO : സി കെ സുബ്ബായ്

